

నడుస్తున్న చరిత్ర

ప్రత్యేకమైనది విహారి శైలి. వస్తువుకు, శిల్పానికి మధ్య అత్యద్భుతమైన సమన్వయం ఉండటంతో విహారి కథన రీతులపై చాలా ప్రశంసలు వచ్చాయి. ఏకబిగిన చదివించే నేర్పుని సొంతం చేసుకోవటమే కాక దానికి 'విహారి' చూపుని, తాత్వికతను అద్దడం కూడా విహారి కథారచనలో ఒక పార్శ్వం.'

- సందూరి రాజగోపాల్, విజయవాడ

(ఎడిటర్ - 'చినుకు' మాసపత్రిక)

తెల్లవారటానికి ఇంకా సమయం వుంది...

కంటి మీద కునుకు లేదు.

అమ్మా నేనూ- ఒకరికొకరం ఎదురెదురుగా... మండుతున్న కళ్ళతో, ఆవేదన నిండిన మనసుతో...

రాత్రి పదింటికి గుంటూరు నుంచి పెద్దమామయ్య ఘోను చేశాడు -

“నాన్నగారి పరిస్థితేం బాలేదే రాజేశ్వరీ! ఎన్నారై హాస్పిటల్లో వున్నాం. అందరికీ ఘోస్లు చేస్తున్నాను.”

యాభై రెండేళ్ల అమ్మ పసిపిల్లలా విలవిల్లాడింది. వెక్కులు పెట్టసాగింది. ఎనభై అయిదేళ్ల వాళ్ళమ్మ, మా అమ్మమ్మ- శాంతమ్మ వుంది. ఆమెని తలచుకుని మరీ బాధపడింది. తన తల్లికి కలుగుతున్న దుఃఖానికి నా తల్లి కుమిలిపోతోంది! కక్కూ, ముక్కూ వాచిపోయినై.

ఎన్నెన్నో జ్ఞాపకాలు! మనసు ఒకసారి జ్ఞాపకాల గమనం మొదలెడితే లోక ప్రమాణాల కఠీతంగా పరుగులు పెట్టటం చూస్తున్నాను. ఎన్నెన్నో ఎత్తుల్లో ఎక్కుతోంది. ఎన్నెన్నో పల్లాల్లోకో పడిపోతోంది, పట్టెలు కొడుతోంది.

తొంభై రెండేళ్ల నారాయణ తాతయ్యంటే ఆనాటి వాళ్ళ ఉమ్మడి కుటుంబానికి ప్రభువు. ఆరుగురు కొడుకులూ, నలుగురు కూతుళ్ళు సంసారానికి సారథి. ఆ వ్యవస్థకీ, సంస్థకీ అధికారి. పెద్ద తలకాయ. సంప్రదాయాలకీ, ఆచార వ్యవహారాలకీ మార్గదర్శి.

శాంతమ్మ అమ్మమ్మ నుంచి దెబ్బయేళ్ల పెద్దమామయ్య స్వామి, మా అమ్మ వరకూ- అందరికీ ఆయనంటే భయమూ, భక్తి, గౌరవమూ. ఆయన ప్రేమా, ఆప్యాయతా, కడగొట్టు పిల్లగా తనపట్ల ముద్దు గారాబం, మందలింపులూ, హెచ్చరికలూ- అన్నీ గుర్తుచేసుకుంది అమ్మ.

తాతయ్యకి మనవలూ, మనవరాళ్ళే ఇరవై ముగ్గురు. మునిమనవలు నలుగురట. “ఈ ఇరవై ఏడు మందీ నక్షత్ర మండలంరా. మన రైజింగ్ స్టార్స్!” అనేవారట.

సంతానమంతా ఆయన చెప్పుచేతల కిందే పెరిగినా ఒక్కొక్కరూ ఒక్కొక్క జీవన శైలిని అలవరచుకుని క్రమేపీ ఎవరిదారి వారు చూసుకున్నారు. పెళ్ళిళ్ళూ, శుభకార్యాలూ, బాధ్యతలన్నీ ఈయనే నిర్వహించారు.

ఇవాళ స్వామి మామయ్య కాక ముగ్గురు కొడుకులూ, కోడళ్ళూ హైదరాబాద్ లో ఉద్యోగస్థులు. ఐదో ఆయన అమెరికాలో, అమ్మ కాక ముగ్గురు కూతుళ్ళల్లో ఇద్దరు మళ్ళీ హైదరాబాద్ లోనే. అల్లుళ్ళు చిన్నాచితకా ఉద్యోగాల్లో వున్నారు. ఇంకో కూతురు కాంతమ్మ బాపట్ల నివాసం. వాళ్ళాయన అడ్వకేట్.

తాతయ్య, అమ్మమ్మా- స్వామి మామయ్య దగ్గర గుంటూర్లో స్థిరపడ్డారు. స్వగృహం. పుట్టిపెరిగిన ఊరు. ఆనాటి శిరస్తదారుగా తాతయ్య రిటైరయిందీ అక్కడే. స్వామి మామయ్య టీచర్ చేసి రిటైరయిందీ అక్కడే. ఆయనకి నలుగురూ ఆడపిల్లలు. చివరి కూతురికి ఇంకా పెళ్ళి కావాలి. బీ.టి.క్. చదివి చెన్నైలో సాఫ్ట్వేర్ లో పని చేస్తోంది.

• హాలు నిశ్శబ్దంగా వుంది. నేను నా ఆలోచనల్లో ఢిల్లీ-గుంటూరు మధ్య దూరాన్ని కొలుస్తూ కూచున్నాను.

ఇప్పటిదాకా ఈ వివరాలన్నీ అమ్మ నాకు చెప్పుకుంది. కొన్ని నాకు తెలిసినవీ, కొన్ని తెలియనివీ. నిజానికి ఒకటి రెండు రహస్య కవాలాల్నీ తెరచినట్లు పైకి చెప్పుకుంది.

“తాతయ్యకి అమ్మమ్మ గురించి చాలా దిగులురా. ఈ వయస్సులో కూడా తన పక్కన మంచం మీద పడుకోవాల్సిందే! అదేదో పాటలో అన్నట్టు అన్నిటా ఫిఫ్టీ. తాను ఈయనకంటే ముందు రాలిపోవాలని ఆమెకూ, ఆమె ఉండగానే తాను పోవాలనే వాంఛ ఈయనకూ. ఈ వయస్సులో ఆమె యీ దుఃఖాన్నెలా భరిస్తోందో?!” అని బాధపడింది.

నాలోనూ అలజడి.

టైమ్ చూశాను... నాలుగైంది.

లేచి వెంటవెంటనే ఫోన్లు మొదలుపెట్టాను. మా బాస్ కి, ఎయిర్ వేస్ కి... ఇలా...

“నువ్ త్వరగా తయారవు. మనం బయల్దేరదాం!” అని అమ్మని హెచ్చరించి నేనూ బాత్ రూమ్ కి నడిచాను.

తేలిక పడని మనసుతోనే భారంగా కదిలింది అమ్మ.

హైదరాబాద్ కి విమాన ప్రయాణం.

ఫ్లైట్ లో ఎవరి ఆలోచనలు వారివిగా ఉన్నై. నాలుగేళ్ల క్రితం దుర్ఘటన కళ్ళముందు కదిలింది నాకు. ముంబైకి ఆఫీసు పనిమీద వెళ్లిన నాన్న- హోటల్ రూములోనే ‘హార్డ్ ఎటాక్’తో చనిపోయారు. ఆ దుఃఖాన్ని అమ్మా, నేనూ కలిసి అనుభవించాం. నేనింకా బీ.టెక్. మూడో సంవత్సరం చదువులో ఉన్నాను. సొంత అపార్ట్ మెంట్. నాన్న పెన్షన్, ఆయన డెత్ బెనిఫిట్స్, అర్థికంగా ఏ ఇబ్బంది లేదు. ఆ షాక్ నుంచి కోలుకోవడానికి మాత్రం ఏడాదిపైనే పట్టింది అమ్మకి.

నా బీ.టెక్. అయింది. క్యాంపస్ సెలెక్షన్ లో ఢిల్లీలోనే వుద్యోగం. రోజులు గడిచిపోతున్నై.

ఇప్పుడు- అమ్మకి ఇదో అశనిఘాతం!

పది గంటలయ్యేసరికి హైదరాబాద్ లో విమానం దిగాం. అక్కణ్ణుంచి విజయవాడకి టాక్సీ ప్రయాణం. సాయంత్రం ఆరైంది. సరాసరి ఎన్నారై హోటల్ కి వెళ్లాం.

బెడ్ మీద తాతయ్య!

స్పృహ లేదు. మనిషికి కిందా, పైనా ఏవేవో గొట్టాలూ, కట్టలూ, మరకలూ... సెలైన్ వెళ్తేంది. బెడ్ పక్కన మావయ్య ఒక్కడే ఉన్నాడు.

అమ్మకి దుఃఖం ఆగలేదు. గ్రుడ్లనీరు కొంగుతో ఆవుకుని స్వ్టాలు మీద కూచుంది.

జరిగిన ఘటనలూ, జరుగుతున్న వైద్యం వివరాలు చెప్పుకొచ్చాడు స్వామి మామయ్య.

“పెన్షన్ తెచ్చుకోవాటానికి బ్యాంక్ కి వెళ్లొచ్చాడు. ఆటో దిగుతూ వీధిగుమ్మం దగ్గరే పడిపోయాడు. స్ట్రోక్! నోరూ, కుడికాలూ, చేయీ పడిపోయాయి. స్పృహ లేదు. అదే ఆటోలో గుంటూరులో హాస్పిటల్స్ చాలా తిరిగాం. తెలిసిన డాక్టర్లూ చేర్చుకోమన్నారు. ఏజ్ భయమట. చివరికి- ఈ హాస్పిటల్ కొచ్చాం. అతికష్టం మీద అడ్మిట్ చేసుకున్నారు. చేతనైన వైద్యం చేస్తున్నారు.”

చాలాసేపు మౌనంగా వుండి, ఆ తర్వాత అడిగింది అమ్మ- “ఇదేంటన్నయ్యా... మనవాళ్ళెవరూ రాలేదు?” అని.

ఏకుల బుట్టలో తొక్కిపెట్టిన ప్రశ్న!

“నీకు చెప్పినట్టే మన వాళ్ళందరికీ చెప్పాను... రాత్రే!” అని ఊరుకున్నాడు మావయ్య.

“కాంతం అక్క వచ్చి ఇంట్లో వుందాయేం?” అంది అమ్మ.

“లేదే. అదీ రాలేదు రాజేశ్వరి!” అని భుజం మీద కండువాతో మొహాన్న చెమట తడుచుకున్నాడు. “ఏం చెప్పుకుంటాం గానీ, చివరికి నిన్న రాత్రి నుంచీ నాకు రిలీవరే దొరకలేదు.”

- ‘ఇవీ బాంధవ్యాలూ, అనుబంధాలూ...’ అన్నట్టున్నాయి మావయ్య కళ్ళు. దీర్ఘంగా నిట్టూరుస్తూ బెడ్ చివరగా కూచున్నాడు.

క్షణాల్లో తర్వాత మళ్ళీ ఆయనే అన్నాడు- “దానికి నాన్నంటే కోపమే. దగ్గర్లోనే వున్నా తనకూ, పిల్లలకూ ఏ సహాయమూ చెయ్యలేదంటుంది. ‘మా ఆడపిల్లలిద్దరికీ ఏమన్నా బంగారు నగ చేయించొచ్చుగదే!’ అని అమ్మనీ సతాయించింది. ఈమేమో ‘నాన్నతో వో మాటనరాదుటే?’ అంటుంది. ‘ఆయన సంగతి సరేసరి’ అని మూతి విరిచి వదిలేసింది... ఇట్టంటివే... పొరపొచ్చాలు...”

నేను కొంచెం ఆశ్చర్యంగానే ఆయనవైపు చూస్తూ కూర్చున్నాను. నా చూపుల్లోని ప్రశ్నకి అమ్మే సమాధానం చెప్పింది-

“మా నాన్న అలాంటి వ్యవహారాలన్నీ ఎప్పుడో సెటిల్ చేసేశారంటారు. అలాంటివన్నీ మనకసలు పట్టవు గదా.”

అమ్మ జవాబులోంచి కొత్త ప్రశ్నలు చాలా మొలకెత్తాయి నా బుర్రలో. కానీ ఏమీ అడగలేదు.

ఈ మాటల్ని మారుస్తూ మావయ్య వైపు చూస్తూ చెప్పింది అమ్మ- “రమేశ్ ని తీసుకుని నువ్వింటికి వెళ్లన్నయ్యా. వాడు స్నానం చేసి, ఇంత తిని వస్తాడు. రాత్రికి నేనూ, వాడూ వుంటామిక్కడ. నాకు ఏ టిఫిన్ పంపమను వదిన్ని. అమ్మకు ధైర్యం చెప్పు. రాత్రికో కునుకు తియ్ నువ్వు రేపు ఉదయం ఇంటికి వస్తాను నేను.”

ఈ ప్రతిపాదన మీద తర్జన భర్జనలేం జరగలేదు. మావయ్యకి తండ్రిని వదిలి వెళ్లటం ఇష్టం లేకపోయినా, అవసరం కనుక తలూపేడు.

నేనూ, మామయ్య గుంటూరుకి బయల్దేరాం. రాత్రి పదవుతుండగా నేను అమ్మకి టిఫిన్ తీసుకుని హాస్పిటల్ కి వచ్చాను.

ఆ రాత్రంతా అమ్మ, నేనూ- వంతుల వారీగా మేలుకూచున్నాం. తాతయ్య పరిస్థితేం మెరుగు కాలేదు. కోమలోనే వున్నాడు. ఎక్కిళ్ళు. రెండు మూడుసార్లు డ్యూటీ డాక్టర్ ని పిలిచి చూపించాం. ఏదో ఇంజెక్షన్ ఇచ్చారు.

తెల్లవారుతూనే వచ్చేసాడు స్వామి మామయ్య. నేనూ, అమ్మా ఇంటికి వెళ్లం.

ఆ సాయంత్రానికే తాతయ్యని హాస్పిటల్ నుంచి డిశ్చార్జ్ చేశారట. ఇంటికి తీసుకొచ్చాడు మావయ్య. ఆ తర్వాత నిండా గంట గడిచేలోగానే తాతయ్య ప్రాణం విడిచాడు.

“ఆయన ప్రాణం స్వగృహంలో పోవాలనుంది...”

“అదృష్టవంతుడు. నారాయణగారు పండుటాకులా రాలిపోయాడు.”

మావయ్య పక్కన కూర్చుని మాట్లాడుతున్నారు పరిచయస్థులు.

ఇరుగుపొరుగు ఆదవాళ్ళూ, అమ్మా, అత్తయ్యా, అమ్మమ్మ పక్కన కూర్చుని “ఈ వయస్సులో ఈమెకీ ఖర్మ ఏమిటి?” అని బాధ వ్యక్తం చేస్తున్నారు.

బయట షామియానా వేయించారు...

నలుగురూ చేరారు. తాతయ్య వ్యక్తిత్వం గురించి, ఆయన కుటుంబం కోసం పడిన శ్రమ గురించి మాటలు సాగాయి.

“మన వాళ్ళందరికీ కాస్త ఫోన్ చెయ్యి రమేష్!” అని ఓ లిస్ట్ నా చేతిలో పెట్టాడు మావయ్య.

నా సెల్ కి పని పెట్టాన్నేను.

“అయితే పోయాడన్నమాట!” అన్నాడు రెండో మావయ్య.

“సరే కానీయండి... నేను రాలేనని చెప్పు!” మూడో మావయ్య.

“వెరీ సారీరా... అన్నయ్యకు చెప్పు- నేనిప్పుడు అహమ్మదాబాద్ లో వున్నా. ఆఫీస్ పనిమీద వచ్చాను...” అని పెట్టేశాడు నాలుగో మావయ్య.

“చూస్తాను. అవకాశముంటే చేరుకుంటాను. నా కోసం కార్యక్రమాన్ని ఆపకండి!” ఐదో ఆయన. విని “సరే...” అన్నాడు అమెరికా ఆయన.

“అనుకున్నదేగా నాయనా, కానీయండి...” పెద్దత్త.

“మా పరిస్థితులు మీ మామయ్యకు తెలుసులేరా రమేష్. వెంటనే కదలేము” అన్నది రెండో అత్త.

“రాత్రి చెప్పాడులే మా అన్నయ్య. ఇవ్వాళో, రేపో అనే అనుకున్నాన్నే...” అని సెల్ స్విచ్ ఆఫ్ చేసింది కాంతమ్మత్త.

ఇదే వరుసలో వాళ్ళందరి ప్రతిస్పందనల్ని స్వామి మావయ్యకు చెప్పాను.

మా మాటల్ని అక్కడ చేరినవారు కొందరు విన్నారు. పక్కంటి పాత కరణంగారు అన్నారు- “బంధుత్వాలన్నీ ఇలా తెగిపోతున్నాయ్... పదిమంది సంతానంలో చివరికి ఇద్దరు తేలారు. ఇదీ పరిస్థితి!”

“ఏమో... ఎవరి అవస్థలేమిటో?!”

“అ.. ఏం అవస్థలండీ... తండ్రి మరణంకంటే పెద్ద అవస్థేవిటండీ? అడిగేవాడు లేకపోతే సరి..!”

“అసలు సమస్య వేరే వుంది లెండి. నారాయణగారు తనకున్న నాలుగు రూకలూ ఈ స్వామి చేతిలో పెట్టి ఆ పెద్దామెతో వీళ్ళ దగ్గర ఉంటానన్ననాడే మొదలైంది ప్రాబ్లెమ్. నారాయణగారికీ, శాంతమ్మగారికీ వీళ్ళంటే వో వీసం ఎక్కువ శ్రద్ధ. పాపం స్వామి నలుగురు ఆదపిల్లల తండ్రి కదా..! పెన్షన్ కొడుక్కి కాస్త వెసులుబాటు నిస్తుందని నారాయణగారి మనసులో ఆలోచన.”

పరిచయస్థుల్లో అభిప్రాయ ప్రకటనం జరుగుతోంది.

తాతయ్య శవానికి దగ్గరగా కూర్చుని ఏడుస్తున్న అమ్మమ్మకీ, ఆడవాళ్ళకీ కూడా ఈ మాటలు వినిపిస్తూనే వున్నాయి.

నేనూ వింటూ కూచున్నాను.

వాతావరణం ఇరుకిరుగ్గా ఉన్నట్టనిపిస్తోంది.

రాత్రి గడుస్తోంది... తాతయ్య భౌతిక కాయాన్ని ఐస్ బాక్స్ లో వుంచాం.

బంధువులెవ్వరూ రాలేదు.

తెల్లవారింది!

ఎండ కరకరలాడుతోంది. ఒకటే ఉక్కపోత. ఊళ్లో తెలిసినవాళ్ళు వచ్చి చూసి పోతున్నారు. వేడిగాలి రివ్వున కొడుతోంది.

పన్నెండయింది!

నారాయణ తాతయ్య ఇతర సంతానం జూద లేదు. పెద్ద మనుషులెవరో శవయాత్రకి తొందరపెడుతున్నారు. పురోహితుడు ఏర్పాట్లల్లో వున్నాడు.

ఒంటిగంటకి శవం లేచింది. ఏడుపులూ... ఊరడింపులూ... రోదనలూ...

గాలి స్తంభించింది...

శవయాత్ర రోడ్డు మలుపు తిరిగింది.



తాతయ్య పోయిన తొమ్మిదో రోజు-

నేనూ సెలవు పెట్టి ఉండిపోయాను. రాత్రి పది గంటలవుతోంది.

అమ్మా, పెద్దమావయ్యా, పొరుగింటి విశ్వనాథంగారూ హాల్లో టిఫిన్ చేస్తున్నారు.

గదిలోంచి హడావిడిగా హాల్లోకొచ్చింది అత్తయ్య.

మావయ్య పక్కగా వెళ్లి వంగి చెవిలో ఏదో చెప్పింది.

“అఁ...” అంటూ దిగ్భ్రమకి లోనై ఉన్నపాటున లోపలికి ఒక్క అంగ వేశాడు మావయ్య.

అప్పటికెప్పుడో అమ్మమ్మ ప్రాణహంస లేచిపోయింది!

ఊరంతా గొల్లుమంది...!

పచ్చి వెలక్కాయ గొంతున పడ్డట్లు ఉక్కిరి బిక్కిరైపోయారు ఇంట్లోవాళ్ళు.

అమ్మ సంగతి సరేసరి. గుండెలదిరేలా ఏడుపు.

గుండెలో లోపలా ఏడుపు! కరెంటు పెట్టిన మనిషిలా విలవిల్లాడింది!



అమ్మమ్మ పోయి ఇవాళ్టికి పన్నెండు రోజులు...

కర్మకాండ జరుగుతోంది. ఆమె సంతానంలో ఆరో కొడుకు తప్ప అందరూ వచ్చేశారు! మనవలూ, మనవరాళ్ళూ, మునిమనవలూ ‘పెద్దల చావు పెళ్ళితో సమానం’ అని ఋజువు చేస్తున్నారు. కోడళ్ళూ, అల్లుళ్ళూ అంతా తామై నిర్వహిస్తున్నారు - ‘పండగని.

దానాలన్నీ భూరిగా సాగిపోయినై.

అందరికీ తృప్తిగా ఉంది!

ఆ రాత్రి అమ్మ నాతో ప్రత్యేకంగా చెప్పింది...

అసలు రహస్యం నాకు అప్పుడే తెలిసింది -

తాతయ్య తన పాలసీల దబ్బుని ముప్పైనాలుగేళ్లు పెంచి పోషించి, ఆ మొత్తాన్ని తన భార్య తదనంతరం సంతానానికి చెందేట్లు విల్లు రాసి పోయాట్ట. తలా ఐదు లక్షలు పైమాటే!

నేను చీకట్లో చీలికల్ని కూడుకుంటూ కూచున్నాను.



‘నవ్య’ వారపత్రిక ... దీపావళి ప్రత్యేక సంచిక - 2010 లో ప్రచురితమైన కథ